



خطبہ جمعہ

بعنوان

اللہ کو راضی کر لیجیے!

سلسلہ منبر الہیۃ

190

بتاریخ: 27 مارچ 2020

بمطابق: ۲ شعبان ۱۴۴۱ھ

بہ اہتمام

الحکمة انٹرنیشنل

5D1 ٹاؤن شپ، مادرِ ملت روڈ، نزد پاپ سٹاپ، لاہور

بِسْمِ اللّٰهِ الرَّحْمٰنِ الرَّحِیْمِ

نَحْمَدُهُ وَنُصَلِّي عَلَى رَسُولِهِ الْكَرِيمِ ، أَمَّا بَعْدُ فَأَعُوذُ بِاللّٰهِ مِنَ الشَّيْطَانِ الرَّجِيمِ ، بِسْمِ اللّٰهِ الرَّحْمٰنِ الرَّحِیْمِ :
 ﴿مَا يَفْعَلُ اللّٰهُ بِعَدَابِكُمْ إِنْ شَكَرْتُمْ وَآمَنْتُمْ﴾ [النساء: 47]
 ”اگر تم شکر گزار بن جاؤ اور ایمان و یقین رکھو تو اللہ نے تمہیں عذاب دے کر کیا کرنا ہے؟“

آج ہم جن مسائل، مصائب، آزمائشوں، فتنوں اور پریشانیوں میں پھنس چکے ہیں اس کے دیگر جملہ اسباب و وجوہات میں سے اہم ترین اور سب سے بنیادی سبب یہ ہے کہ ہم نے اپنے گناہوں اور بد اعمالیوں سے اللہ کو ناراض کر دیا ہے اور اللہ تعالیٰ نے ہمیں اس بے وفائی کا احساس دلانے کے لیے آزمائش میں مبتلا کر دیا ہے، تاکہ ہم خوابِ غفلت سے جاگ کر یہ جان سکیں کہ ہم عملی کوتاہیوں کے کس درجے پر پہنچ چکے ہیں اور اللہ تعالیٰ اور اس کے احکام کو کس قدر فراموش کر چکے ہیں۔

لا اقل ستائش تو یہ ہے کہ ہم اس سے سبق حاصل کریں اور اپنی بد اعمالیوں پر اشک ہائے ندامت بہاتے ہوئے رب کریم کے حضور میں توبہ و استغفار کریں اور اپنے پیارے پروردگار کو راضی کر لیں..... لیکن..... اگر خدا نخواستہ ہم نے اس آزمائش میں بھی اپنا محاسبہ نہ کیا اور اپنی عملی زندگی میں کوئی تبدیلی نہ لائے تو بلاشبہ یہ بہت بڑی بدبختی ہوگی!!
 ہمیں اس سلسلے میں کیا کرنا چاہیے؟ اپنے رب کو کیسے راضی کرنا چاہیے؟ کن اعمال کو اپنانا چاہیے جن کے ذریعے سے اللہ تعالیٰ کی رضا مندی اور خوش نودی حاصل ہو سکتی ہے؟ آئیے! ان تمام امور کا جائزہ لیتے ہیں۔

① نماز کی پابندی کیجیے:

ویسے تو نماز کی پابندی عام دنوں میں بھی نہایت ضروری ہے لیکن اب چونکہ ہم ایک بہت بڑی آزمائش سے گزر رہے ہیں، لہذا ان ایام میں نماز چھوڑنا دو عظیم نقصانات کا باعث بن سکتا ہے: ایک تو نماز چھوڑنے کا گناہ اور دوسرا اس آفت اور آزمائش کا شکار ہونے کا خدشہ، کیونکہ جب اللہ تعالیٰ کو راضی کرنے کی کوشش ہی نہیں کی جائے گی اور اس کی بندگی سے اعراض کیا جائے گا تو پھر وہ ہم پر اپنا رحم و کرم کیسے فرمائے گا؟ نماز کی اہمیت کو صرف اس ایک حدیث سے ہی سمجھا جا سکتا ہے کہ سیدنا عبادہ بن صامت رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

((خَمْسٌ صَلَوَاتٍ افْتَرَضَهُنَّ اللَّهُ تَعَالَى، مَنْ أَحْسَنَ وَضُوءَهُنَّ وَصَلَّاهُنَّ لَوْ قَتِهِنَّ وَأَتَمَّ رُكُوعَهُنَّ وَخُشُوعَهُنَّ كَانَ لَهُ عَلَى اللَّهِ عَهْدٌ أَنْ يَغْفِرَ لَهُ، وَمَنْ لَمْ يَفْعَلْ فَلَيْسَ لَهُ عَلَى اللَّهِ عَهْدٌ، إِنْ شَاءَ غَفَرَ لَهُ وَإِنْ شَاءَ عَذَّبَهُ)).

”اللہ تعالیٰ نے پانچ نمازیں فرض کی ہیں، جو شخص ان کی ادائیگی کے وقت اچھی طرح وضو کرے، ان کے مقررہ اوقات پر نماز پڑھے اور رکوع و خشوع مکمل کرے تو ایسے شخص کے لیے اللہ تعالیٰ کا وعدہ ہے کہ وہ اسے بخش دے گا، اور جو ایسا نہیں کرے گا اس کے لیے اللہ کا کوئی وعدہ نہیں ہے، اگر اللہ چاہے گا تو اسے بخش دے گا اور اگر چاہے گا تو اسے عذاب میں مبتلا کر دے گا۔“

سنن أبی داود: 425 - سنن ابن ماجہ: 1401

یعنی اگر کوئی شخص وضو اور خشوع و خضوع کے بہترین اہتمام کے ساتھ نماز ادا کرتا ہے تو اللہ تعالیٰ اس کے بارے میں عہد، یعنی ضمانت دیتا ہے کہ وہ اس کے گناہوں پر معافی کا قلم بھی پھیر دے گا اور اس کو ہر طرح کے عذاب؛ خواہ وہ دنیوی ہو یا آخروی، خواہ وہ کسی

آفت و مصیبت یا آزمائش کی صورت میں ہو یا قیامت کے روز ملنے والی سزا کی صورت میں، ہر طرح کا عذاب ٹال دے گا۔ پھر جب گناہوں کی مغفرت بھی ہو جائے گی تو گویا اللہ کی رضامندی حاصل ہو جائے گی، جب اللہ تعالیٰ راضی ہو جائے گا تو پھر وہ اپنے بندے کی خاص حفاظت فرمائے گا، ہر قسم کی آفات و بلیات اور آزمائشوں اور مصیبتوں سے محفوظ فرما لے گا۔

سیدنا ابو ہریرہ رضی اللہ عنہ بیان کرتے ہیں کہ ایک دیہاتی نبی ﷺ کی خدمت میں حاضر ہوا اور عرض کیا: اے اللہ کے رسول! مجھے ایسا عمل بتلا دیجیے کہ جس پر عمل پیرا رہنے سے میں جنت میں چلا جاؤں۔ آپ ﷺ نے فرمایا:

((تَعْبُدُ اللَّهَ لَا تُشْرِكُ بِهِ شَيْئًا ، وَتُقِيمُ الصَّلَاةَ الْمَكْتُوبَةَ ،

وَتُؤَدِّي الزَّكَاةَ الْمَفْرُوضَةَ ، وَتَصُومُ رَمَضَانَ))

”اللہ تعالیٰ کی عبادت کر، اس کے ساتھ کسی کو شریک نہ ٹھہرا، نماز قائم کر اور

فرض زکوٰۃ ادا کر اور رمضان کے روزے رکھ۔“

اس (دیہاتی) نے کہا: قسم ہے اس ذات کی، جس کے ہاتھ میں میری جان ہے، میں اس چیز پر نہ کوئی اضافہ کروں گا (یعنی صرف یہی عمل کروں گا) جب وہ دیہاتی واپس مڑا تو نبی ﷺ نے فرمایا:

((مَنْ سَرَّهُ أَنْ يَنْظُرَ إِلَى رَجُلٍ مِنْ أَهْلِ الْجَنَّةِ ، فَلْيَنْظُرْ إِلَى

هَذَا))

”جو شخص کسی جنتی کو دیکھنا پسند کرے، تو وہ اسے دیکھ لے۔“

صحیح البخاری 1397 - صحیح مسلم: 14

سبحان اللہ! یہ رحمتِ خداوندی کا کمال ہے کہ بندوں کو ان امور پر بھی اجر و ثواب اور انعامات سے نوازا جاتا ہے جو ان کے فرائض ہیں، یعنی جو کام کرنا ان کی ذمہ داری اور ڈیوٹی

ہے، ان کو بھی اللہ تعالیٰ نے بے ثمر نہیں چھوڑا، بلکہ ان کو بجالانے پر بھی اپنے بندوں کے لیے انعامات رکھے ہیں۔

کوشش کیجیے کہ ہر نماز جماعت کے ساتھ ادا ہو اور مکمل اطمینان اور احسن انداز میں پڑھی جائے، اس لیے کہ سیدنا ابوسعید خدری رضی اللہ عنہ بیان کرتے ہیں کہ رسول اللہ ﷺ نے فرمایا:

((الصَّلَاةُ فِي جَمَاعَةٍ تَعْدِلُ خَمْسًا وَعِشْرِينَ صَلَاةً، فَإِذَا صَلَّاهَا فِي فَلَاةٍ فَاتَمَّ رُكُوعَهَا وَسُجُودَهَا بَلَغَتْ خَمْسِينَ صَلَاةً)).

”باجماعت نماز ادا کرنا پچیس نمازوں کے برابر ہے۔ جب کوئی شخص جنگل بیابان میں نماز پڑھتا ہے اور رکوع و سجود مکمل کرتا ہے تو اسے (اس سے بھی دوگنا؛ یعنی) پچاس نمازوں کے برابر ثواب ملتا ہے۔“

سنن أبی داود: 560

اور باجماعت نماز کی ادائیگی کے لیے آنے کی فضیلت نبی کریم ﷺ نے اس طرح بیان فرمائی ہے:

((مَنْ رَاحَ إِلَى مَسْجِدِ الْجَمَاعَةِ فَخَطْوَةٌ تَمْحُو سَيِّئَةً وَخَطْوَةٌ تُكْتُبُ لَهُ حَسَنَةً ذَاهِبًا وَرَاجِعًا)).

”جو شخص چل کر جامع مسجد میں آئے؛ اس کا ہر قدم ایک گناہ کو مٹاتا جاتا ہے اور مسجد میں آتے اور واپس جاتے ہوئے ہر قدم کے بدلے میں ایک نیکی لکھ دی جاتی ہے۔“

صحیح ابن حبان: 2037

اس سے بھی بڑھ کر فضیلت کی بات یہ ہے کہ تکبیر اولیٰ کے ساتھ نماز ادا کی جائے۔

یعنی امام جب نماز شروع کرتے وقت ”اللہ اکبر“ کہے تو آپ اس وقت جماعت کے ساتھ موجود ہوں۔ کم از کم یہ عمل چالیس دن تک تو ضرور اختیار کرنا چاہیے، کیونکہ اس کی فضیلت نبی کریم ﷺ نے یوں بیان فرمائی ہے:

((مَنْ صَلَّى لِيَّهِ أَرْبَعِينَ يَوْمًا فِي جَمَاعَةٍ يُدْرِكُ التَّكْبِيرَةَ الْأُولَى، كُتِبَ لَهُ بِرَاءَةٌ تَانٍ: بَرَاءَةٌ مِنَ النَّارِ وَبَرَاءَةٌ مِنَ النَّفَاقِ))

”جو شخص چالیس دن تک رضائے الہی کی خاطر تکبیر اولیٰ کے ساتھ باجماعت نماز ادا کرتا ہے اس کے لیے دو براءتیں لکھ دی جاتی ہیں: ایک جہنم سے براءت اور دوسری نفاق سے براءت۔“

سنن الترمذی: 241

② نوافل اور تہجد کا اہتمام کیجیے:

فرائض کی پابندی کے ساتھ حتیٰ الوسع نوافل اور نماز تہجد کا اہتمام بھی کرنا چاہیے۔ نماز تہجد اجر و ثواب کا ذریعہ ہونے کے علاوہ بیماریوں اور مصائب سے محفوظ رکھنے کا باعث بھی ہے۔ سیدنا بلال رضی اللہ عنہ سے روایت ہے کہ رسول اللہ ﷺ نے فرمایا:

((عَلَيْكُمْ بِقِيَامِ اللَّيْلِ فَإِنَّهُ دَأْبُ الصَّالِحِينَ قَبْلَكُمْ وَإِنَّ قِيَامَ اللَّيْلِ قُرْبَةٌ إِلَى اللَّهِ وَمَنْهَاةٌ عَنِ الْإِثْمِ وَتَكْفِيرٌ لِلْسَيِّئَاتِ وَمَطْرَدَةٌ لِلدَّاءِ عَنِ الْجَسَدِ)).

”تہجد کی نماز کا التزام کیا کرو، یہ تم سے پہلے نیک لوگوں کی خصلت ہے اور بلاشبہ رات کا قیام (نماز تہجد) تمہیں اللہ تعالیٰ کے قریب کرنے، گناہ سے روکنے، برائیوں کا کفارہ بننے اور جسم سے بیماری کو ختم کر دینے کا ذریعہ ہے۔“

سنن الترمذی: 3549

اور نوافل ادا کرنے کے بھی بے شمار فضائل ہیں لیکن یہاں صرف تین عظیم فوائد بیان کرتے ہیں:

① محبت الہی کا حصول: نبی مکرم ﷺ کا ارشادِ گرامی ہے:
 ((إِنَّ اللَّهَ قَالَ: مَا يَزَالُ عَبْدِي يَتَقَرَّبُ إِلَيَّ بِالنَّوَافِلِ حَتَّى
 أُحِبَّهُ))

”اللہ تعالیٰ کا فرمان ہے: میرا بندہ نوافل کے اہتمام سے مسلسل میری قربت پانے کی کوشش میں رہتا ہے، یہاں تک کہ میں اس سے محبت کرنے لگتا ہوں۔“

صحیح البخاری: 6502

② درجات کی بلندی اور گناہوں کی مغفرت: رسول اللہ ﷺ نے فرمایا:
 ((عَلَيْكَ بِالسُّجُودِ، فَإِنَّكَ لَا تَسْجُدُ لِلَّهِ سَجْدَةً إِلَّا رَفَعَكَ
 اللَّهُ بِهَا دَرَجَةً وَحَطَّ بِهَا عَنْكَ خَطِيئَةٌ)).
 ”سجدوں کا اہتمام کیا کرو، کیونکہ تم اللہ کو جو بھی سجدہ کرو گے؛ اس کے بدلے میں اللہ تعالیٰ تمہارا ایک درجہ بلند فرما دے گا اور ایک گناہ ختم کر دے گا۔“

صحیح مسلم: 488

سجدوں کے اہتمام سے مراد یہ ہے کہ نوافل کی بہ کثرت ادائیگی کی جائے۔
 ③ جنت میں نبی ﷺ کی رفاقت: سیدنا ربیعہ بن کعب السلمی رضی اللہ عنہ بیان کرتے ہیں کہ میں (خدمت کے لیے) رسول اللہ ﷺ کے ساتھ (صفہ میں آپ کے قریب) رات گزارا کرتا تھا اور (جب آپ تہجد کے لیے اُٹھتے تو) میں وضو کا پانی اور دوسری ضرورت کی چیزیں آپ کی خدمت میں پیش کرتا۔ ایک روز آپ ﷺ نے (میری خدمت گزاری سے خوش ہو کر) مجھ سے فرمایا: ”مانگو۔“ میں نے عرض کیا: اے اللہ کے رسول! میں جنت

میں آپ کا ساتھ چاہتا ہوں۔ تو آپ ﷺ نے فرمایا: ”کچھ اور؟“ میں نے کہا: اے اللہ کے رسول! بس یہی خواہش ہے کہ جنت میں آپ کی رفاقت مل جائے۔ تو آپ ﷺ نے فرمایا:

((فَاعْنِي عَلَى نَفْسِكَ بِكَثْرَةِ السُّجُودِ)).

”پھر تم اپنے اس معاملے میں زیادہ سے زیادہ سجدوں کے ذریعے میری مدد کرو۔“

صحیح مسلم: 489

زیادہ سے زیادہ سجدے کرنے سے مراد ہے کثرت سے نوافل کی ادائیگی اور ”میری مدد کرو“ سے آپ ﷺ کی مراد یہ تھی کہ کثرت نوافل کے ذریعے اپنی نیکیاں بڑھالے، تاکہ میں بہ آسانی تجھے اپنے ساتھ جنت میں لے جا کر اپنا رفیق بنا سکوں۔

③ قرآن کریم کی تلاوت کیجیے:

فرمان باری تعالیٰ ہے:

﴿وَنَنْزِلُ مِنَ الْقُرْآنِ مَا هُوَ شِفَاءٌ وَرَحْمَةٌ لِّلْمُؤْمِنِينَ وَلَا يَزِيدُ الظَّالِمِينَ إِلَّا خَسَارًا﴾ [الاسراء: 82]

”یہ قرآن جو ہم نازل کر رہے ہیں مومنوں کے لیے تو سراسر شفا اور رحمت ہے۔“

قرآن کریم انسان کی روحانی اور جسمانی تمام امراض کے لیے شفا کا ایک اکسیر نسخہ ہے۔ اس پر عمل کرنے سے مسلمان کی دینی و روحانی اصلاح ہوتی ہے اور اسے پڑھنے سے اخلاقی و جسمانی بیماریوں کا علاج ہوتا ہے۔ لہذا فراغت کے ان ایام کو نعمت سمجھتے ہوئے روزانہ قرآن کریم کی بکثرت تلاوت کیجیے۔ جب بھی فارغ وقت ملے تلاوت قرآن سے اپنے قلوب کو تازگی بخشیں۔ اس سے اللہ تعالیٰ ہماری تمام بیماریوں کو دور فرمادے گا۔

نیز تلاوتِ قرآن کی فضیلت کے لیے نبی کریم ﷺ کا یہی فرمان ہی کافی ہے:
 ((مَنْ قَرَأَ حَرْفًا مِنْ كِتَابِ اللَّهِ فَلَهُ بِهِ حَسَنَةٌ، وَالْحَسَنَةُ
 بِعَشْرِ أَمْثَالِهَا، لَا أَقُولُ الْم حَرْفٌ، وَلَكِنْ أَلِفٌ حَرْفٌ
 وَلا م حَرْفٌ وَمِيمٌ حَرْفٌ))
 ”جو شخص کتاب اللہ کا ایک حرف پڑھتا ہے اسے اس کے بدلے میں ایک نیکی
 مل جاتی ہے اور ایک نیکی دس نیکیوں کے برابر ہوتی ہے۔ میں یہ نہیں کہتا کہ
 ”الم“ ایک حرف ہے، بلکہ ”الف“ ایک حرف ہے، ”لام“ ایک حرف ہے اور
 ”میم“ ایک حرف ہے۔“

سنن الترمذی: 2910

اگر کسی نے قرآن نہیں پڑھا ہوا، یا ٹھیک سے پڑھنا نہیں آتا، یا زبان میں لکنت کی وجہ
 سے پڑھنے میں دشواری ہوتی ہے تو اسے بھی ضرور پڑھنا چاہیے، کیونکہ ایسے شخص کو پیشل اجر
 ملتا ہے۔ جیسا کہ نبی کریم ﷺ کا ارشادِ گرامی ہے:

((الْمَاهِرُ بِالْقُرْآنِ مَعَ السَّفَرَةِ الْكِرَامِ الْبَرَّةِ، وَالَّذِي يَقْرَأُ
 الْقُرْآنَ وَيَتَتَعْتَعُ فِيهِ وَهُوَ عَلَيْهِ شَاقٌّ لَهُ أَجْرَانِ)).
 ”قرآن میں مہارت رکھنے والا شخص اعمال لکھنے والے معزز اور برگزیدہ
 فرشتوں کے ساتھ ہوگا، اور جو انک انک کر قرآن پڑھتا ہے اور اس سے اسے
 مشقت اٹھانا پڑتی ہے تو اس کے لیے دوہرا اجر ہے۔“

صحیح مسلم: 798

④ کثرت سے اللہ کا ذکر کیجیے:

فرصت اور فراغت کے ان ایام میں ایک ایک لمحے سے فائدہ اٹھائیے اور اُتھتے،

بیٹھتے، چلتے پھرتے اور لیٹے ہوئے اللہ تعالیٰ کا ذکر کرتے رہیے۔ یقیناً اس سے بڑی خوش بختی کوئی نہیں کہ بندے کی زبان پر ہر دم اپنے مالک حقیقی کا ذکر جاری رہے۔ پھر جب اس کے ذکر پر انعام و اکرام بھی ملتا ہو تو نورِ علیٰ نور ہو جاتا ہے۔ یوں تو ذکر الہی کے بے حساب فضائل ہیں، لیکن آپ صرف تین ملاحظہ کیجئے:

① عذاب سے نجات: رسول اللہ ﷺ نے فرمایا:

((مَا عَمِلَ آدَمِيُّ عَمَلًا قَطُّ أَنْجَى لَهُ مِنْ عَذَابِ اللَّهِ مِنْ ذِكْرِ اللَّهِ))

”آدمی ذکر الہی سے بڑھ کر کبھی کوئی ایسا عمل نہیں کرتا کہ جو اسے اللہ کے عذاب سے نجات دلانے والا ہو۔“

مسند أحمد: 22132

یعنی عذاب الہی سے نجات دلانے والا سب سے مضبوط تر عمل اللہ تعالیٰ کا ذکر ہے۔

② مغفرت کا حصول اور گناہ نیکیوں میں تبدیل: رسول گرامی ﷺ کا ارشاد ہے:

((مَا جَلَسَ قَوْمٌ مَجْلِسًا يَذْكُرُونَ اللَّهَ عَزَّ وَجَلَّ فِيهِ فَيَقُومُونَ، حَتَّى يُقَالَ لَهُمْ: قَوْمُوا قَدْ غَفَرَ اللَّهُ لَكُمْ ذُنُوبَكُمْ وَبَدَّلَتْ سَيِّئَاتِكُمْ حَسَنَاتٍ))

”جو بھی لوگ کسی مجلس میں بیٹھتے ہیں، اس میں اللہ تعالیٰ کا ذکر کرتے ہیں، پھر جب وہ (مجلس سے) اٹھنے لگتے ہیں تو ان سے کہا جاتا ہے: کھڑے ہو جاؤ، اللہ تعالیٰ نے تمہارے گناہوں کو معاف فرما دیا ہے اور تمہاری برائیوں کو نیکیوں میں بدل دیا گیا ہے۔“

صحیح الجامع: 5610۔ سلسلۃ الأحادیث الصحیحۃ: 2210

③ چار عظیم انعامات سے سرفرازی: نبی کریم ﷺ نے فرمایا:

((لَا يَقَعُدُ قَوْمٌ يَذْكُرُونَ اللَّهَ عَزَّ وَجَلَّ إِلَّا حَفَّتْهُمُ الْمَلَائِكَةُ
وَوَشَّيْتَهُمُ الرَّحْمَةَ وَنَزَلَتْ عَلَيْهِمُ السَّكِينَةُ وَذَكَرَهُمُ اللَّهُ
فِي مَنِّ عِنْدَهُ)).

”جو لوگ بھی اللہ تعالیٰ کا ذکر کرنے کے لیے بیٹھتے ہیں فرشتے انہیں اپنے
گھیرے میں لے لیتے ہیں، رحمت انہیں ڈھانپ لیتی ہے، ان پر راحت و
سکینت اُترنے لگتی ہے اور اللہ تعالیٰ اپنے ہاں موجود افراد (یعنی فرشتوں) کے
پاس ان کا ذکر کرتا ہے۔“

صحیح مسلم: 2700

⑤ نبی کریم ﷺ پر درود و سلام بھیجئے:

اللہ تعالیٰ کی بے پناہ رحمتوں کو حاصل کرنے کے لیے نبی کریم ﷺ پر درود و سلام
بھیجنے کا خصوصی اہتمام کیجئے۔ اس سے نہ صرف ہمیں بے پناہ فضیلتیں حاصل ہوں گی بلکہ
ہماری تمام تر پریشانیاں اور مصیبتیں بھی ختم ہو جائیں گی۔

سیدنا اُبی بن کعب رضی اللہ عنہ بیان کرتے ہیں کہ میں نے پوچھا: اے اللہ کے رسول! میں
اپنی دعا میں آپ پر کتنا درود پڑھوں؟ آپ ﷺ نے فرمایا: جتنا تم چاہو۔ میں نے عرض
کیا: (دعا کا) چوتھائی حصہ؟ آپ ﷺ نے فرمایا: جتنا تم چاہو، اگر زیادہ پڑھو گے تو یہ
تمہارے لیے بہتر ہے۔ میں نے کہا: نصف؟ آپ ﷺ نے فرمایا: جتنا تم چاہو، اگر زیادہ
پڑھو گے تو یہ تمہارے لیے ہی بہتر ہے۔ کہتے ہیں کہ میں نے کہا: دو تہائی؟ آپ ﷺ نے
فرمایا: جتنا تم چاہو، لیکن اگر زیادہ پڑھو گے تو یہ تمہارے لیے بہتر ہے۔ میں نے کہا: میں اپنی
پوری دعا میں آپ پر درود (ہی) پڑھوں گا۔ اس پر آپ ﷺ نے فرمایا:
((إِذَا تَكْفَى هَمُّكَ وَيُغْفِرُ لَكَ ذَنْبَكَ)).

”تب تو تیرے غموں کو دُور کر دیا جائے گا اور تیرے گناہوں کو بخش دیا جائے گا۔“

[حسن] سنن الترمذی: 2457

علاوہ ازیں دُرود پڑھنے والوں کی فضیلت کے متعلق نبی ﷺ کا ارشادِ گرامی ہے:
 ((مَنْ صَلَّى عَلَيَّ صَلَاةً وَاحِدَةً صَلَّى اللَّهُ عَلَيْهِ عَشْرَ صَلَوَاتٍ، وَحُطَّتْ عَنْهُ عَشْرُ خَطِيئَاتٍ، وَرُفِعَتْ لَهُ عَشْرُ دَرَجَاتٍ)).

”جو شخص مجھ پر ایک مرتبہ دُرود بھیجے اللہ تعالیٰ اس پر دس رحمتیں نازل فرماتا ہے، اس کے دس گناہ معاف کر دیے جاتے ہیں اور اس کے دس درجات بلند کیے جاتے ہیں۔“

سنن النسائي: 1297 - صحيح الجامع: 6359

اسی طرح آپ ﷺ نے فرمایا:

((مَنْ صَلَّى عَلَيَّ حِينَ يُصْبِحُ عَشْرًا، وَحِينَ يُمَسِّي عَشْرًا، أَدْرَكْتَهُ شَفَاعَتِي يَوْمَ الْقِيَامَةِ)).
 ”جو شخص صبح کے وقت دس مرتبہ اور شام کے وقت دس مرتبہ مجھ پر دُرود پڑھے تو روز قیامت اسے میری شفاعت نصیب ہوگی۔“

صحيح الجامع: 6357 - صحيح الترغيب والترهيب: 232

⑥ اللہ سے خوب دُعا کیجیے:

آزمائش کے ان ایام میں اللہ تعالیٰ سے خوب دُعا کرنی چاہیے۔ اللہ سے مانگیں تو وہ ضرور عطا فرماتا ہے۔ لہذا ہر بندے کو اپنی تمام تر عملی کوتاہیوں کے باوجود اللہ تعالیٰ سے دعا کا ضرور اہتمام کرنا چاہیے۔ دعا میں سب سے پہلے اپنے گناہوں کی معافی مانگیں اور پھر اپنے

لیے اور دیگر تمام مسلمانوں کی صحت و عافیت کے لیے دعا مانگیں۔

سیدنا عبداللہ بن عمر رضی اللہ عنہما بیان کرتے ہیں کہ رسول اللہ ﷺ نے فرمایا:

((مَنْ فُتِحَ لَهُ مِنْكُمْ بَابُ الدُّعَاءِ فَتَحَتْ لَهُ أَبْوَابُ الرَّحْمَةِ،
وَمَا سَأَلَ اللَّهُ شَيْئًا يَعْنِي أَحَبَّ إِلَيْهِ مِنْ أَنْ يُسْأَلَ الْعَافِيَةَ)).

”تم میں سے جس شخص کے لیے دُعا کا دروازہ کھل جائے، اس کے لیے رحمت کے دروازے کھول دیے جاتے ہیں اور اللہ تعالیٰ سے جو کچھ بھی مانگا جائے اس سب سے زیادہ اللہ تعالیٰ کو محبوب یہ ہے کہ اس سے عافیت (ہر مرض، مصیبت اور آزمائش سے حفاظت کی دعا) مانگی جائے۔“

اسی طرح رسول اللہ ﷺ کا ارشادِ گرامی ہے:

((إِنَّ الدُّعَاءَ يَنْفَعُ مِمَّا نَزَلَ وَمِمَّا لَمْ يَنْزِلْ، فَعَلَيْكُمْ عِبَادَ
اللَّهِ بِالدُّعَاءِ)).

”بلاشبہ دُعا ہر اس آزمائش سے بچانے میں نفع مند ہوتی ہے جو نازل ہو چکی ہے اور جو نازل نہیں ہوئی، لہذا اللہ کے بندو! دُعا کرنا اپنے آپ پر لازم کر لو۔“

سنن الترمذی: 3548

⑦ عوام کی خدمت کیجیے:

اگر آپ صاحب حیثیت ہیں تو اس وبا سے محفوظ رہنے کی اشیاء خرید کر لوگوں میں تقسیم کیجیے، ماسک اور سیٹی ٹائزرز کی لوگوں کو اشد ضرورت ہے، انہیں خرید کر لوگوں کو فراہم کیے جائیں۔ اگر آپ کے پاس اتنی مالی استطاعت نہیں ہے تو لوگوں کو احتیاطی تدابیر سے متعلق Awareness دیجیے۔ بیماروں کے لیے دعائیں کیجیے۔ حکومت کی طرف سے جاری

ہونے والی ہدایات کو فالو کیجیے۔ اگر خدا نخواستہ ملک کو سنٹ ڈاؤن کیا جاتا ہے تو اپنے گھر میں اشیائے ضرورت کی ذخیرہ اندوزی کرنے کی بجائے اپنے ہمسایوں اور رشتے داروں کا خیال رکھیے۔ محتاجوں اور غریبوں کی ضروریات پوری کیجیے۔ یقیناً ان میں سے ہر ایک کام سے آپ صدقے کا اجر و ثواب حاصل کریں گے۔ سیدنا جابر بن عبد اللہ رضی اللہ عنہ بیان کرتے ہیں کہ رسول اللہ ﷺ نے فرمایا:

((مَنْ اسْتَطَاعَ مِنْكُمْ أَنْ يَنْفَعَ أَخَاهُ فَلْيَفْعَلْ))

”تم میں سے جو شخص اپنے بھائی کو فائدہ پہنچانے کی طاقت رکھتا ہو تو اسے فائدہ پہنچانا چاہیے۔“

صحیح مسلم: 2199

اسی طرح سیدنا ابن عمر رضی اللہ عنہما بیان کرتے ہیں کہ ایک آدمی نبی ﷺ کی خدمت میں حاضر ہوا اور اس نے عرض کیا: کون سا عمل اللہ کے ہاں سب سے زیادہ محبوب ہے؟ آپ ﷺ نے فرمایا:

((أَحَبُّ الْأَعْمَالِ إِلَى اللَّهِ تَعَالَى سُرُورٌ تُدْخِلُهُ عَلَى مُسْلِمٍ، أَوْ تَكْشِفُ عَنْهُ كُرْبَةً، أَوْ تَقْضِي عَنْهُ دَيْنًا، أَوْ تَطْرُدُ عَنْهُ جُوعًا))

”اللہ تعالیٰ کے نزدیک محبوب اعمال وہ فرحت اور خوشی ہے جو تم کسی مسلمان کو دو، یا اس کی تنگی کو دور کر دو، یا اس کے قرض کو ادا کر دو، یا اس کی بھوک کو ختم کر دو۔“

المعجم الكبير للطبرانی: 13646

اگر آپ کسی بھی کارِ خیر میں حصہ نہیں لے سکتے تو ایسے لوگوں کو اس کی ترغیب دے دیجیے جو اصحابِ استطاعت ہوں۔ اگر اصحابِ ثروت کی ایک کمیٹی بنا دی جائے تو وہ زیادہ

مناسب رہے گی، جو مریضوں کی خدمت یا ان لوگوں کو حفاظتی اشیاء فراہم کرنے کا پلان کر سکیں جنہیں مالی مسائل درپیش ہوں۔ یقیناً خیر کے کام کی ترغیب دینے کا اجر بھی اسی کے برابر ہوگا، جیسا کہ سیدنا ابو مسعود انصاری رضی اللہ عنہ سے مروی ہے کہ نبی صلی اللہ علیہ وسلم نے فرمایا:

((مَنْ دَلَّ عَلَىٰ خَيْرٍ فَلَهُ مِثْلُ أَجْرِ فَاعِلِهِ))

”جو شخص نیکی کے کام پر (کسی کی) راہنمائی کرے تو اسے بھی نیکی کرنے والے کے برابر ہی اجر و ثواب ملے گا۔“

صحیح مسلم: 1893

⑧ جتنا ہو سکے صدقہ و خیرات کیجیے:

جس شخص میں جتنی استطاعت ہو اسے اتنا ہی صدقہ و خیرات کرنا چاہیے۔ خواہ کوئی شخص دس روپے ہی صدقہ کر سکتا ہو تو اسے یہ بھی کم تر اور معمولی نہیں سمجھنا چاہیے بلکہ وہ حصولِ اجر و رحمت کی نیت سے وہی صدقے میں دے دے۔ اللہ تعالیٰ اس کو بھی ضائع نہیں فرمائے گا بلکہ اس کے بدلے میں اسے اجر و ثواب سے بھی نوازے گا اور اس کی بیماری کو بھی دُور فرما دے گا۔ سیدنا ابوامامہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

((دَاوُوا مَرَضَكُمْ بِالصَّدَقَةِ))

”صدقے کے ذریعے اپنے بیماروں کا علاج کیا کرو۔“

شعب الإيمان: 3278۔ صحیح الجامع: 3358

لہذا اس وبائی مرض سے محفوظ رہنے اور شفا پانے کے لیے جتنا ہو سکے؛ صدقہ و خیرات کیجیے۔

⑨ اپنے رزق کو حلال بنا لیجیے

اللہ کو راضی کرنے کے لیے بہت ضروری اور بہترین عمل یہ ہے کہ مالِ حرام سے دُور رہیں اور کسبِ حلال کو خود پر لازم کر لیں۔ مسلمان کے شایانِ شان نہیں ہے کہ وہ حرام خور

ہو، کیونکہ یہ ایک برائی نہیں بلکہ جھوٹ، عدم اعتماد، بے توکلی، حرص و طمع، غصبِ حق اور اللہ و رسول کی نافرمانی جیسی کئی برائیوں کا مجموعہ ہے۔ جو گھر حرام مال سے محفوظ نہیں ہوتا وہ برکت سے محروم ہو جاتا ہے، پھر اس گہرے کنویں میں جتنا بھی مال ڈالتے رہیں، وہ کبھی بھرتا نہیں ہے۔

علاوہ زین حرام کھانے والے کی دعا بھی رد کر دی جاتی ہے، جیسا کہ نبی کریم ﷺ نے مثال دے کر سمجھاتے ہوئے ایک ایسے شخص کا تذکرہ کیا جو لمبا سفر کر کے آیا ہو، اس کے بال پراگندہ ہوں اور جسم و لباس گرد و غبار سے اُٹا پڑا ہو، وہ آسمان کی طرف اپنے ہاتھ پھیلا دے اور ”اے میرے رب! اے میرے رب!“ کہتے ہوئے دعا کرنے لگے، جبکہ اس کا کھانا بھی حرام ہو، اس کا پینا بھی حرام ہو، اس کا لباس بھی حرام ہو اور اس نے حرام غذا سے ہی پرورش پائی ہو، تو ایسے شخص کی دعا کیسے قبول کی جاسکتی ہے!؟

صحیح مسلم: 1015

اندازہ کیجیے کہ اللہ تعالیٰ ایسے شخص پر، کہ جو بظاہر نہایت قابل رحم حالت میں ہوتا ہے، صرف اس کی حرام خوری کی وجہ سے رحم نہیں کرتا اور اس کی دعا کو قبول نہیں فرماتا۔ جب ایسی کسمپرسی کی حالت میں بھی بندے کی التجا بارگاہِ الہی سے رد کر دی جاتی ہے تو پھر اچھی بھلی حالت میں کی جانے والی دعا کیسے قبول ہو سکتی ہے اور ایسا بندہ آفتوں، آزمائشوں اور بیماریوں سے نجات کیسے پاسکتا ہے!؟

⑩ گراں فروشی سے اجتناب:

یہ بڑے افسوس کی بات ہے کہ ہمارے ملک میں جوں ہی کوئی آفت یا مصیبت آتی ہے تو لوگ اس سے عبرت پکڑنے اور اپنے دل میں غریبوں کے لیے نرم گوشہ پیدا کرنے کی بجائے مال کمانے کے ذرائع ڈھونڈنے لگتے ہیں۔ آج کل دیکھنے میں آرہا ہے کہ لوگوں نے

ماسک اور سینی ٹائزر زاتنے مہنگے کر دیے ہیں کہ اصل قیمت سے کئی گنا بڑھادی گئی ہے۔ یعنی وہ چیزیں کہ جو ہمارے مسلمان بھائیوں کو بیماری سے محفوظ رکھ سکتی ہیں، لوگوں نے ان پر بھی بے دریغ پیسہ کمانا شروع کر دیا ہے۔

ہم کیسے مسلمان ہیں کہ جو لوگوں کی مجبوریوں سے فائدہ اٹھاتے ہیں؟ انہیں سہولت دینے اور ان کی خدمت کرنے کی بجائے ان کی کھال اتارنے کے درپے ہو جاتے ہیں۔ اسے کاروباری سیزن سمجھ کر ناجائز منافع خوری شروع کر دیتے ہیں۔ جس کا سب سے زیادہ شکار ایک عام آدمی اور غریب شخص ہوتا ہے جس کی مناسب سی زندگی بھی اشیاء مہنگی ہونے کے باعث انتہائی ڈسٹرب ہو جاتی ہے اور وہ علاج و حفاظت کی عام اشیاء سے بھی محروم ہو جاتا ہے۔

اللہ کے بندو! یہ تو خدمتِ خلق کے ذریعے نیکیاں کمانے کا موقع ہوتا ہے جسے آپ مال کمانے کا موقع بنا لیتے ہیں۔ اگر آپ ذہن میں یہ بات راسخ کر لیں کہ آپ ناجائز منافع خوری کی بجائے عام ریٹ میں، بلکہ اگر ممکن ہو سکے تو پہلے سے بھی کم نرخوں میں اشیاء فروخت کریں گے تو اللہ تعالیٰ آپ کو اتنی برکت اور دولت سے نوازے گا کہ جو دوسروں کو دو گنا اور چار گنا منافع لے کر بھی حاصل نہیں ہو سکے گی۔ نیز آپ کے لیے دنیا و آخرت کے تمام معاملات آسان فرمادے گا، جیسا کہ نبی کریم ﷺ کا ارشاد گرامی ہے:

((مَنْ يَسِّرَ عَلَى مُسْلِمٍ يَسِّرَ اللَّهُ عَلَيْهِ فِي الدُّنْيَا وَالْآخِرَةِ،

وَاللَّهُ فِي عَوْنِ الْعَبْدِ مَا كَانَ الْعَبْدُ فِي عَوْنِ أَخِيهِ))

”جس نے کسی مسلمان کے لیے آسانی پیدا کی اللہ تعالیٰ اس کے لیے دنیا و

آخرت میں آسانیاں پیدا کر دے گا، اللہ تعالیٰ تب تک بندے کی مدد میں رہتا

ہے جب تک بندہ اپنے (مسلمان) بھائی کی مدد میں رہتا ہے۔“

صحیح مسلم: 2699

صحت اور فراغت سے فائدہ اٹھائیں!

آج کل تعلیمی اداروں اور دفاتر وغیرہ سے چھٹیاں ہونے کی وجہ سے اکثر لوگ گھروں میں فارغ ہی ہیں، تو پھر کیوں نہ اس موقع کو غنیمت جانتے ہوئے اپنی ڈیوٹی کا ٹائم اللہ تعالیٰ کو دیا جائے؟ مکمل ٹائم نہ سہی؛ اگر ہم آدھا ٹائم بھی فرض نمازوں کی پابندی، نوافل کی ادائیگی، تہجد کا اہتمام، تلاوت قرآن اور ذکر الہی کے لیے وقف کر دیں تو یقیناً ہماری زندگی کی کاپی لٹ سکتی ہے۔ ہماری زندگی میں انقلاب برپا ہو سکتا ہے، ہمارے اخلاق و کردار کے ساتھ ساتھ ہمارے بیوی بچوں کی تربیت پر گہرا اثر پڑ سکتا ہے۔ جب وہ آپ کو شب و روز اللہ کے ساتھ تعلق جوڑے ہوئے دیکھیں گے تو لازمی طور پر وہ بھی آپ کو فالو کریں گے، ان کے دل میں بھی اللہ تعالیٰ کی محبت بیٹھے گی اور وہ بھی دین داری کو اپنائیں گے۔ آپ کا ذرا سا عملی اہتمام نہ صرف آپ کی دنیا و آخرت بلکہ آپ کے پورے گھرانے کی دنیوی اور اخروی زندگی کو سنوارنے کا باعث بن سکتا ہے۔

سیدنا ابن عباس رضی اللہ عنہما بیان کرتے ہیں کہ رسول اللہ ﷺ نے فرمایا:

((نِعْمَتَانِ مَعْبُودٌ فِيهِمَا كَثِيرٌ مِنَ النَّاسِ: الصَّحَّةُ وَالْفَرَاحُ))

”دو نعمتیں ایسی ہیں کہ جن کے بارے میں اکثر لوگ غفلت کا شکار رہتے ہیں:

ایک صحت اور دوسری فراغت۔“

صحیح البخاری: 6412

لہذا صحت اور فراغت کے ان ایام کو ضائع نہ کیجیے بلکہ ان کو غنیمت سمجھتے ہوئے ان کی قدر کیجیے اور انہیں سب سے بہترین مصرف؛ یعنی اللہ کو راضی کرنے میں صرف کیجیے!!



خطبہ رائٹر	خطبہ حاصل کرنے کے لیے	تاثرات اور مشورہ کے لیے
حافظ فیض اللہ ناصر	03034125519	حافظ شفیق الرحمن زاہد (مدیر)
03214697056	03014843312	03015989211
	03424449009	

خطباء حضرات سے التماس

آپ تمام احباب کو بہ خوبی علم ہے کہ ہم نے آپ سے کبھی کسی قسم کی کوئی اپیل وغیرہ نہیں کی۔ اس لیے کہ ہم دین کی خدمت اپنے لیے سعادت سمجھتے ہیں اور اس کے لیے کسی قسم کا مفاد دل و دماغ میں رکھنا گناہ سمجھتے ہیں۔ آج پہلی بار ایک بات آپ کے گوش گزار کرنا چاہ رہے ہیں۔

الحکمہ انٹرنیشنل کے تحت پانچ بڑے شعبے کام کر رہے ہیں:

- ① شعبہ ایجوکیشن
- ② تحقیق و تالیف
- ③ میڈیا اینڈ ورکشاپس
- ④ دعوت و تبلیغ
- ⑤ خدمت خلق

ان شعبہ جات کا سالانہ خرچ 7032400 روپے ہے۔ اس وقت ادارے کو اپنی عمارت کی اشد ضرورت ہے۔ اس سلسلے میں ایک کنال کا پلاٹ LDA نزد 60_F1 بلازہ، جو ہرٹاؤن میں خرید لیا ہے، جس کی کل قیمت 23000000 (دو کروڑ تیس لاکھ روپے) ہے۔ جس میں سے 50 لاکھ روپے ادا ہو چکے ہیں اور 18000000 (ایک کروڑ اسی لاکھ روپے) ادا کرنا باقی ہیں، جس کی ادائیگی تین ماہ میں کرنا ضروری ہے۔

اس کے لیے ہمیں آپ کا خصوصی تعاون درکار ہے۔

اللہ تعالیٰ کے اس گھر کے کل 750 مصلے اور 4500 فٹ بن رہے ہیں۔ ایک مصلیٰ وقف کرنے کا ہدیہ 24000 روپے ہے اور ایک فٹ جگہ کا ہدیہ 4000 روپے ہے۔ آپ اپنی استطاعت کے مطابق خود جتنا بھی تعاون کر سکیں یا اپنے خطبات میں

لوگوں کو ترغیب دے کر ان سے حصہ ڈلوادیں تو یقیناً یہ آپ کے لیے صدقہ جاریہ ہوگا!!

دعا گو: حافظ شفیق الرحمن زاہد

نوٹ: آپ بنک یا موبلی کیش کے ذریعے جو بھی تعاون بھیجیں،

اس کے میج کی ایک تصویر اس نمبر پر ضرور واٹس ایپ کیجیے۔ 03015989211

موبلی کیش کے لیے یہ نمبر ہے: 03014843312

اور بنک اکاؤنٹ یہ ہے:

Account no:

0592929131002741

Branch code: 0727

A/c Account title: Hafiz shafique ur rehman

MCB Bank (illaqa Nwab sahib branch Raiwind

Road, Lahore